

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrīmadvālmīkīyarāmāyaṇam*

*|| sundarakāṇḍam ||*

*pañcapañcāśaḥ sargaḥ*

*This document\* has been prepared by*

*Sunder Kidambi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*pañcapañcāśaḥ sargaḥ*

*sītāvināśāśānkayā hanumataścintā tasyā nivāraṇaṃ ca  
sandīpyamānāṃ vitrastāṃ trastarakṣogaṇāṃ purīm |  
avekṣya hanumāllaṅkāṃ cintayāmāsa vānaraḥ || 5.55.1 ||*

*tasyābhūt sumahāṃstrāsaḥ kutsā cātmanyajāyata |  
laṅkāṃ pradahatā karma kiṃsvit kṛtamidaṃ mayā || 5.55.2 ||*

*dhanyāḥ khalu mahātmāno ye buddhyā kopamutthitam |  
nirundhanti mahātmāno dīptamagnimivāmbhasā || 5.55.3 ||*

*kruddhaḥ pāpaṃ na kuryāt kaḥ kruddho hanyād gurūnapi |  
kruddhaḥ paruṣayā vācā naraḥ sādḥūnadhikṣipet || 5.55.4 ||*

*vācyāvācyam prakupito na vijānāti karhicit |  
nākāryamasti kruddhasya nāvācyam vidyate kvacit || 5.55.5 ||*

*yaḥ samutpatitam krodham kṣamayaiva nirasyati |  
yathoragastvacam jīrṇāṃ sa vai puruṣa ucyate || 5.55.6 ||*

*dhigastu māṃ sudurbuddhiṃ nirlajjam pāpakṛttamam |  
acintayitvā tāṃ sītāmagṇidaṃ svāmighātakam || 5.55.7 ||*

*yadi dagdhā tviyaṃ sarvā nūnamāryāpi jānakī |  
dagdhā tena mayā bharturhataṃ kāryamajānatā || 5.55.8 ||*

*yadarthamayamārambhastatkāryamavasāditam |  
mayā hi dahatā laṅkāṃ na sītā parirakṣitā || 5.55.9 ||*

īṣatkāryamidaṃ kāryaṃ kṛtamāsīnna saṃśayaḥ |  
tasya krodhābhibhūtena mayā mūlakṣayaḥ kṛtaḥ || 5.55.10 ||

vinaṣṭā jānakī vyaktaṃ na hyadagdhāḥ pradṛśyate |  
laṅkāyāḥ kaścidaddeśaḥ sarvā bhasmīkṛtā purī || 5.55.11 ||

yadi tadvihatam kāryaṃ mayā prajñāviparyayāt |  
ihaiva prāṇasaṃnyāso mamāpi hyadya rocate || 5.55.12 ||

kimagnau nipatāmyadya ahoṣvid vaḍavāmukhe |  
śarīramiha sattvānāṃ dadmi sāgaravāsīnām || 5.55.13 ||

kathaṃ nu jīvatā śakyo mayā draṣṭuṃ harīśvaraḥ |  
tau vā puruṣaśārdūlau kāryasarvasvaghātinā || 5.55.14 ||

mayā khalu tadevedaṃ roṣadoṣāt pradarsītam |  
prathitam triṣu lokeṣu kapitvamanavasthitam || 5.55.15 ||

dhigastu rājasam bhāvamanīśamanavasthitam |  
īśvareṇāpi yad rāgānmayā sītā na rakṣitā || 5.55.16 ||

vinaṣṭāyāṃ tu sītāyāṃ tāvubhau vinaśīṣyataḥ |  
tayorvināśe sugrīvaḥ sabandhurvinaśīṣyati || 5.55.17 ||

etadeva vacaḥ śrutvā bharato bhrātrvatsalaḥ |  
dharmātmā sahaśatrughnaḥ kathaṃ śakṣyati jīvitum || 5.55.18 ||

ikṣvākuvaṃśe dharmiṣṭhe gate nāśamasamśayam |  
bhaviṣyanti prajāḥ sarvāḥ śokasantāpapīditāḥ || 5.55.19 ||

tadahaṃ bhāgyarahito luptadharmārthasaṅgrahaḥ |  
roṣadoṣaparītātmā vyaktaṃ lokavināśanaḥ || 5.55.20 ||

iti cintayatastasya nimittānyupapedire |  
pūrvamapyupalabdhāni sākṣāt punaracintayat || 5.55.21 ||

atha vā cārusarvāṅgī rakṣitā svena tejasā |  
na naśiṣyati kalyāṇī nāgniragnau pravartate || 5.55.22 ||

nahi dharmātmanastasya bhāryāmamitatejasā |  
svacaritrābhiguptāṃ tām spraṣṭumarhati pāvakaḥ || 5.55.23 ||

nūnaṃ rāmaprabhāveṇa vaidehyāḥ sukṛtena ca |  
yanmāṃ dahanakarmāyaṃ nādahaddhavyavāhanaḥ || 5.55.24 ||

trayāṇāṃ bharatādīnāṃ bhrātṛṇāṃ devatā ca yā |  
rāmasya ca manaḥkāntā sā kathāṃ vinaśiṣyati || 5.55.25 ||

yad vā dahanakarmāyaṃ sarvatra prabhuravyayaḥ |  
na me dahati lāṅgūlaṃ kathamāryāṃ pradhakṣyati || 5.55.26 ||

punaścācintayat tatra hanūmān vismitastadā |  
hiraṇyanābhasya girerjalamadhye pradarśanam || 5.55.27 ||

tapasā satyavākyena ananyatvācca bhartari |  
asau vinirdahedagniṃ na tāmagniḥ pradhakṣyati || 5.55.28 ||

sa tathā cintayaṃstatra devyā dharmaparigraham |  
śuśrāva hanumāṃstatra cāraṇānāṃ mahātmanām || 5.55.29 ||

aho khalu kṛtaṃ karma durvigāhaṃ hanūmatā |  
agniṃ viśṛjatā tīkṣṇaṃ bhīmaṃ rākṣasasadmani || 5.55.30 ||

prapalāyitarakṣaḥ strībālavrddhasamākulā |  
janakolāhalādhmātā krandantīvādrīkandaraiḥ || 5.55.31 ||

dagdheyam nagarī laṅkā sāṭṭapṛākāratoraṇā |  
jānakī na ca dagdheti vismayo'dbhuta eva naḥ || 5.55.32 ||

iti śuśrāva hanumān vācaṃ tāmamṛtopamām |  
babhūva cāsya manaso harṣastatkālasambhavaḥ || 5.55.33 ||

sa nimittaiśca dr̥ṣṭārthaiḥ kāraṇaiśca mahāguṇaiḥ |  
ṛṣivākyaiśca hanumānabhavat prītamānasaḥ || 5.55.34 ||

tataḥ kapiḥ prāptamanorathārtha-  
stāmakṣatām rājasutām viditvā |  
pratyakṣatastām punareva dr̥ṣṭvā  
pratiprayāṇāya matiṃ cakāra || 5.55.35 ||

|| ityārṣe śrīmadrāmāyaṇe vālmīkīye ādikāvye  
sundarakāṇḍe pañcapañcāśaḥ sargaḥ ||